


పట్టణ ప్రాంతంలో స్థానిక స్వపరిపాలన

కింద ఉన్న చిత్రాన్ని చూడండి. ఇది ఒక పట్టణంలోని కొంత ప్రాంతాన్ని చూపుతుంది. గ్రామాలకూ, పట్టణాలకూ మధ్యగల భేదాలేమిటి? పట్టణాలలో ఎటువంటి పౌరసౌకర్యాలు అవసరం? ఎటువంటి పౌర సౌకర్యాలు ఉంటాయి? పట్టణ ప్రాంతాలలో నివసిస్తున్న ప్రజల జీవనవిధానం ఎలా ఉంటుంది? దానికి ఏవిధమైన సౌకర్యాలు వాళ్ళకి అవసరం? ఈ విషయాలను తరగతిలో చర్చించండి.



14.1 పట్టణంలోని ఒక దృశ్యం

సాధారణంగా నగరాలు, పట్టణాలలో చాలామంది నివసిస్తారు. చాలా ప్రాంతాలలో పట్టణపు రోడ్లు వెడల్పుగాను, రద్దీగాను ఉంటాయి. అలాగే దుకాణాలు, వాహనాలు, పరిశ్రమలు కూడా ఎక్కువే. ఫలితంగా గ్రామాలకంటే ఎక్కువగా, సమగ్ర ప్రణాళిక తయారు చేయాల్సిన అవసరం ఉంది. అలాగే పౌరసౌకర్యాలు కూడా ఎన్నో రెట్లు ఎక్కువ కల్పించాలి.

వీటి తోపాటు పట్టణాలకు నిరంతరం ఉద్యోగాలకోసం, బతుకుతెరువుకోసం వచ్చే ప్రజల సంఖ్య ఎక్కువ. అందుకే పట్టణ వైశాల్యం రోజు రోజుకూ పెరుగుతూనే ఉంది. కొత్త కాలనీలు ఏర్పాటు అవుతూనే ఉన్నాయి. చాలా కాలనీలు పేద ప్రజలతో సరైన మౌలిక వసతులు లేక మురికివాడలుగా మారుతున్నాయి. వీళ్ళందరికీ నీరు, విద్యుత్తు, రవాణా, విద్య, ఆరోగ్యం, మొదలయిన సౌకర్యాలు

కల్పించవలసిన అవసరం ఉంది. ఈ పెరుగుతున్న జనాభాతో వచ్చే మరొక పెద్ద సమస్య చెత్తను వదిలించుకోడం, మురికి కాల్వల నిర్వహణ.

నగరాల్లోను, పట్టణాల్లోను పౌర సౌకర్యాలు కల్పించటం చాలా కష్టమైన పని. దీనికి పెద్ద వ్యవస్థ అవసరం. ఈ వ్యవస్థనే పురపాలక సంస్థ అంటారు. జనాభాను దృష్టిలో పెట్టుకొని మనకు మూడు రకాల పురపాలక సంస్థలు ఉన్నాయి.

నగర పంచాయతి: 20,000 - 40,000 ప్రజలు

మున్సిపల్ కౌన్సిల్: 40,000-3,00,000 ప్రజలు

మున్సిపల్ కార్పొరేషను: మూడు లక్షలపైన జనాభా.

మునిసిపాలిటీల ఏర్పాటు

గ్రామ పంచాయతి లాగానే పురపాలక సంస్థలు కూడా ఎన్నికల ద్వారానే ఏర్పాటువుతాయి. నగర ప్రాంతాలనుకూడా వార్డులుగా విభజిస్తారు. వార్డులకు ప్రతినిధులను ప్రజలు ఎన్నుకొంటారు. ఈ ప్రతినిధులను పురపాలక సంస్థలో కౌన్సిలర్ అని, కార్పొరేషన్లో కార్పొరేటర్ అని పిలుస్తారు. వార్డు కౌన్సిలర్లతోపాటు చైర్మన్/మేయర్ ఈ సంస్థలకు పెద్దగా వ్యవహరిస్తారు.

- ◆ గ్రామ పంచాయతి ఎన్నికల నిబంధనలలాగే పురపాలక సంస్థ ఎన్నికలకు కూడా నిబంధనలు వర్తిస్తాయి. ఈ కింద ఇచ్చిన సమాచారాన్ని పంచాయితీతో పోల్చి తప్పుగా ఉన్న వాక్యాలను సరిచేయండి.



14.3 తాగునీరు

1. పురపాలక సంఘాల ఎన్నికలు ప్రతి ఐదు సంవత్సరాలకూ ఒకసారి జరుగుతాయి.
 2. ఓటరుకు 18 సంవత్సరాలు లేదా అంతకంటే ఎక్కువ వయసు ఉండాలి.
 3. ప్రతి వార్డుకి ఒకే ప్రతినిధిని ఎన్నుకొంటారు.
 4. ఆయన లేదా ఆమె పేరు ఓటర్ల జాబితాలో వారి వార్డులో రిజిస్టర్ అయి ఉండాలి.
 5. వార్డు మెంబర్లు అందరూ పురుషులే.
 6. 21 సం॥లు దాటిన ప్రతి వ్యక్తి ఎన్నికల్లో పోటీ చేయవచ్చు.
- ◆ మీ ఉపాధ్యాయుని సహాయంతో మీ జిల్లాలోని పురపాలక సంఘాలను లేదా నగర కార్పొరేషన్లను గుర్తించండి.



14.2 భీమునిపట్టణం మున్సిపాలిటీ

ఆంధ్రప్రదేశ్ లో మొదటి పురపాలక సంఘం గురించి మీకు తెలుసా?

- ◆ అది భీమునిపట్టణ పురపాలక సంఘం. దీనినే భీమిలి అని కూడా పిలుస్తారు. ఇది విశాఖపట్టణం జిల్లాలో ఉంది. దీనిని 1861లో స్థాపించారు. ఇది 2011లో 150వ వార్షికోత్సవం జరుపుకొన్నది. ఇది భారతదేశంలో గల పురాతన పురపాలక సంఘాలలో ఒకటి.

పురపాలకసంఘం ఏవిధంగా పని చేస్తుంది?

పురపాలక సంఘాలు చాలా పనులు చేస్తాయి. ఉదా : నీటి సరఫరా, వీధి దీపాలు, కొత్తరోడ్లు వేయడం, మరమ్మతులు, మురికి కాలువల మరమ్మతు, నిర్వహణ, చెత్తను తొలగించడం, పాఠశాలలను నడపడం, చౌకదుకాణాలు, ఆసుపత్రుల నిర్వహణ మొదలయినవే కాకుండా ఇంకా ఎన్నో రకాల అభివృద్ధి పనులు చేస్తాయి. ఇవన్నీ చేయడానికి ఎంతో మానవ వనరులు అవసరం ఉంది. కౌన్సిలర్లు / కార్పొరేటర్లవల్ల ఈ పనులు కావు. ఈ పనుల కోసం పురపాలక సంఘాలు చాలామంది ఉద్యోగులను, అధికారులను, అకౌంటెంట్లను, గుమాస్తాలను నియమిస్తుంది. అలాగే ప్రతి మున్సిపాలిటీని ఎన్నో విభాగాలుగా విభజిస్తారు. ప్రతి



14.4 రోడ్లు శుభ్రపరుచుట

విభాగానికి ఒక అధికారిని నియమించి ఆయనకు బాధ్యతలు అప్పజెపుతారు. ఉదాహరణకు నీటి సరఫరా విభాగం, విద్యుత్ సరఫరా విభాగం, విద్యా విభాగం, చెత్త తొలగింపుకోసం ఒక విభాగం మొదలయినవి పురపాలక సంఘంలోని విభాగాలు. మరి కౌన్సిలర్లు ఏం చేస్తారు అని ఆశ్చర్యపోతున్నారా? నిజానికి కౌన్సిలర్లు ప్రజలతో ఎల్లప్పుడు కలిసి ఉండి వారి అవసరాలు, సమస్యలు పురపాలక సమావేశంలో చర్చిస్తారు.

ఆంధ్రప్రదేశ్ ప్రభుత్వం వారిచే ఉచితపంపిణీ

వివిధ రకాల పనులు చేపట్టడానికి పురపాలక సంఘానికి కొన్ని కమిటీలు ఉంటాయి. వీటిలో కౌన్సిలర్లకు ముఖ్యభూమిక ఉంటుంది. ఈ కమిటీలు వివిధ విభాగాలు చేస్తున్న పనిని పరిశీలిస్తాయి. ఇవి పురపాలక ప్రణాళికను కూడా తయారు చేస్తాయి. తరవాత ప్రతిపాదనలను తయారుచేసి, పురపాలక సంఘాల సమావేశంలో చర్చించి అన్ని నిర్ణయాలు చేస్తారు. ఈ నిర్ణయాలను అధికారులు, ఉద్యోగులు అమలు పరుస్తారు.

ప్రతి వార్డు కౌన్సిలరూ తన వార్డు సమస్యల పరిష్కారానికి ప్రయత్నిస్తారు. పురపాలక సంఘ సమావేశంలో ఎక్కువ బడ్జెట్ తమ వార్డుకు కేటాయించేటట్లు ప్రయత్నిస్తారు. అలా చేస్తూనే ప్రజలతో మమేకమై వాళ్ళ సమస్యలపట్ల సానుకూల దృక్పథం కలిగి ఉంటారు. ప్రజలు ఎలా వార్డు కౌన్సిలర్ ను కలిసి తమ సమస్యను పరిష్కరించుకుంటారో ఇప్పుడు ఒక ఉదాహరణ చూద్దాం.

- ◆ పురపాలక సంఘ విధులకు, గ్రామ పంచాయతి విధులకు గల భేదాలను తెలియజేయండి.
- ◆ పురపాలక సంఘం పని చేయడంలో వివిధ రకాల విభాగాలు ఎలా తోడ్పడతాయి?
- ◆ మీ పాఠశాల నక్రమంగా నడవడానికి కమిటీలు వేయాలనిపిస్తే, ఎటువంటి కమిటీలను నియమించాలి?

ప్రజల వినతి

ఇటీవల కొత్తగా ఏర్పడిన ఒక కాలనీవాసి యాస్మిన్ ఖాలా (యాస్మిన్ పిన్నమ్మ) “మా కాలనీలో ఎప్పుడూ చెత్త అన్ని ప్రాంతాలలో నిండి ఉంటుంది. ఇలాగే ఉంటే ఇది పండులకు, కుక్కలకు, ఈగలకు, ఎలుకలకు నిలయం అవుతుంది. దీని వల్ల ప్రజలు



14.5 అధికారులకు వినతి పత్రం సమర్పించడం

అనారోగ్యంపాలవుతారు. ఈ పరిస్థితి గురించి స్త్రీలు చాలా అసంతృప్తితో ఉన్నారు” అని ఆమె చాలా బాధపడుతూ చెప్పింది. అంతలో గంగుబాయి “మనమందరం కలిసి వార్డు కౌన్సిలర్‌ను అడుగుదాం. ఆయనను మనమే కదా ఎన్నిక చేశాం,” అంది. గంగుబాయి కొంత మందిని పోగుచేసి వాళ్ళందరిని పిలుచుకొని వార్డు కౌన్సిలరు దగ్గరకు వెళ్లగా ఆయన, వాళ్ళు చెప్పిన విషయం విన్న తరువాత, రేపు అందరం కలిసి కమిషనర్‌ను కలుద్దామని తెలియజేశాడు. తమ కాలనీలో చెత్త తొలగించడం లేదని ఒక వినతి పత్రం రాసి కాలనీలోని వయోజనుల సంతకాలు తీసుకొని రావాలని గంగుబాయిని కోరాడు. ఆ రోజు సాయంత్రం వినతిపత్రం రాసి అందులో చెత్త పేరుకుపోవటం వల్ల కలుగుతున్న అనర్థాల గురించి విపులంగా వివరించి పిల్లలకు ఇచ్చి ఇంటింటికి వెళ్లి పెద్దలందరి సంతకాలు చేయించారు.

ఆ తరువాత ఉదయం చాలామంది స్త్రీలు, వార్డు కౌన్సిలర్‌తోపాటు మున్సిపల్ కార్పొరేషన్‌కు వెళ్ళారు. అప్పుడు కమిషనర్ వారికి పురపాలక సంస్థకు సరిపడ వాహనాలు లేవని తెలియజేశాడు. కాని గంగుబాయి బదులిస్తూ “ఇతర కాలనీలోని చెత్తను తీయడానికి వాహనాలుంటాయి గాని మా కాలనీకి ఉండవా?” అని అడిగింది. ఆయన తొందరగా మీకు న్యాయంచేస్తానని బదులివ్వగా యాస్మిన్ పిన్నమ్మ మాట్లాడుతూ “రెండు రోజులలో చెత్తను శుభ్రం చేయించకపోతే కార్పొరేషన్

ఎదుట ఎక్కువమందితో నిరసన తెలియజేస్తామని,” చెప్పింది. “వీధులన్నీ శుభ్రంగా ఉండాలని, సమస్యలన్నీ పరిష్కరించాలని” రెహనా కోరింది. అప్పటినుంచి వాళ్ళ కాలనీలో పారిశుద్ధ్య కార్యక్రమాలు క్రమమైన పద్ధతిలో జరుగుతున్నాయి.

- ♦ తమ వార్డుల్లో అన్ని సౌకర్యాలనూ కల్పించడానికి వార్డు కౌన్సిలర్లు ఏం చేస్తారు?
- ♦ మీ ఇంటిముందర చెత్త పేరు కుంటే మీరు ఏమి చేస్తారు?

పురపాలక సంఘం - నిధులు

పురపాలక సంఘం ఎన్నో రకాల పన్నులను విధిస్తుంది. ఉదా : ఇంటిపన్ను, నీటిపన్ను, వీధి దీపాలపై పన్ను, దుకాణాలమీద పన్ను, సినిమా టికెట్లమీద పన్ను మొదలైనవి. పన్నులమీద వచ్చే ఆదాయం పురపాలక సంస్థ పనులకు సరిపోదు. ఈ సంస్థ ప్రభుత్వం ఇచ్చే నిధులమీద ఆధారపడుతుంది. ప్రభుత్వం ఎన్నో రకాల పనులకు (రోడ్లు వేయడానికి, లేదా నీటి ట్యాంక్ నిర్మాణం) నిధులను మంజూరుచేస్తుంది.

సబ్ కాంట్రాక్టింగ్ వర్క్

మెరుగైన సేవలు అందించటానికి దేశంలో చాలా పురపాలక సంఘాలు చెత్త సేకరించడం, తొలగించడం వంటి పనులకు ప్రైవేటు కాంట్రాక్టర్లపైన ఆధారపడుతున్నాయి. దీనినే సబ్-కాంట్రాక్టింగ్ అంటారు. అంటే ఇంతకు ముందు ఈ పనులను పురపాలక సంఘ ఉద్యోగులు చేసేవారు. ఇప్పుడు వీటిని ప్రైవేట్ వ్యక్తులు చేస్తున్నారు. చెత్తను సేకరించడం చాలా ప్రమాదకరమైన పని. వీళ్ళు ఈ పనిచేసేటప్పుడు సరియైన జాగ్రత్తలు తీసుకునేవిధంగా అంటే చేతి తొడుగులు, మాస్కులు ఇవ్వడానికి అధికారులు చర్యలు తీసుకుంటున్నారు.

- ♦ మీ నగరం/పట్టణంలో పురపాలక సంఘంలో పనిచేసే ఉద్యోగులు, కాంట్రాక్టర్లు నియమించిన సిబ్బంది ఎంతమంది ఉన్నారు? వారు ఎదుర్కొనే సమస్యలు ఏవి?
- ♦ పురపాలక సంఘాలు సబ్ కాంట్రాక్ట్ వైపు ఎందుకు మొగ్గు చూపుతున్నాయి?

పురపాలక సంఘ కార్మికులు

ఇప్పుడు పురపాలక సంఘ కార్మికుల ఒక రోజు పని గురించి తెలుసుకుందాం.

ఆరోజు సోమవారం ఉదయం 5 గంటలకు, చిన్నాకు నిద్ర లేవడం ఇష్టం లేదు. పనికి పోవటం ఇష్టం లేదు. నిన్న ఆదివారం కనక పని చేయలేదు. అంటే సోమవారంనాడు ఎక్కువ ఊడ్చాలి. ఎక్కువ చెత్తకుండీలు శుభ్రం చేయాలి. స్టార్లైట్ కాలనీలో ఉన్న వాళ్ళకు ఆదివారం సెలవు కాబట్టి వారుకూడా ఎక్కువ చెత్తను బయట పారేస్తారు. సోమవారం ఉదయం వీధిలో ఎక్కువ ప్లాస్టిక్ సంచులు పారవేస్తుంటారు. ప్రజలు ఎంత ఎక్కువ చెత్తను వేస్తే దాన్ని శుభ్రం చేయడం అంత కష్టం. చిన్న ఉండే కాలనీలో చెత్తకుండీలు లేకపోవటం, మురికి కాలువ నుంచి నీరు కారడం వల్ల వీధి అంతా సోమవారం అపరిశుభ్రంగా ఉంటుంది. వీటికి ఇంకా పక్కనే ఉన్న చేతిపంపు నుంచి వచ్చే నీరు కలిసి చేరడం వలన అపరిశుభ్రత ఎక్కువగా ఉంటుంది. చిన్న అతికష్టం మీద ఇంటికి నీరు పట్టి, తన ఇంటిని శుభ్రం చేసి తయారవుతుండగా నజ్జు తన ఇంటి గుమ్మం దగ్గర చిన్నా కోసం ఎదురు చూస్తోంది. “చిన్నా తొందరపడు, మనం ఇంకో 10 నిముషాలలో స్టార్లైట్ కాలనీకి వెళ్ళి వీధులను శుభ్రంచేయాలి. తొందరగా వెళ్ళకుంటే మన వాహనం మనకు దొరకదు. అది 6:45కి వస్తుంది.” చిన్న కొన్ని వేడినీళ్ళు తాగి, తన కుమార్తెలను తట్టి నిద్రనుంచి లేపి “నేను వెళుతున్నాను. స్కూలుకు ఆలస్యంగా వెళ్ళవద్దు,” అంది.

ఆంధ్రప్రదేశ్ ప్రభుత్వం వారిచే ఉచితపంపిణీ

చిన్న, నజ్జు నడుచుకుంటూ స్టార్లైట్ కాలనీకి వెళ్లారు. వాళ్ళ కాలనీ నుంచి స్టార్లైట్ కాలనీకి వెళ్లడానికి బస్సులు లేవు. వాళ్ళు చీపుర్లు తీసుకొని, చెత్త బండిని నడుపుకొంటూ, శుభ్రం చెయ్యటానికి పూనుకున్నారు. ఆ బండి చాలా పురాతన మైనది. అది ఎన్నో రకాల శబ్దాలు చేస్తూ నడుస్తోంది. రోడ్డుకు రెండు పక్కలకు వెళ్ళి ఇద్దరూ రోడ్డును శుభ్రం చేయటం ప్రారంభించారు. దాదాపు అన్ని చెత్త కుండీలూ చెత్తతో నిండి ఉన్నాయి. ప్రజలు చెత్తను చెత్త కుండీల పక్కన కూడా పారవేశారు. ఇంకా చాలా ప్రాంతాలలోని అంగళ్లలోని కవర్లు, దర్జీ కొట్టులోని గుడ్లపేలికలు మొదలయిన వాటిని బయట పారవేశారు.

వీధిని శుభ్రం చేయడం వాళ్ళ పనిలో ఒక భాగం. తరవాత చెత్తను బండిలో వేసి ట్రక్కులో వేయాలి. ఒక్కోసారి చెత్తను చేతితో ఎత్తాలి. సీసాలు, సంచులు, కూరగాయల చెత్త, ఎముకలు మొదలైన జీవసంబంధ పదార్థాలు బండిలో నింపి ట్రక్కులో వేయాలి. నిజానికి ప్రజలు ఆకుపచ్చ చెత్త కుండీని, నీలపు రంగు చెత్తకుండీని సరిగ్గా ఉపయోగించాలి. అలా చేయడం వలన చెత్తని మళ్ళీ పునఃవినియోగం చేసే అవకాశం ఉంది. కాని కొంతమంది అలా చెత్తను వేరు చేయకుండానే వేయడం వల్ల మళ్ళీ చిన్న, నజ్జు ఆ పనిని చేయాలి.

చెత్తను పారవేయడానికి వారికి బళ్ళు ఇచ్చారు. చాలామంది వాళ్ళ వృత్తిని చిన్నచూపు చూస్తారని చిన్నాకు తెలుసు. పట్టణం మొత్తం శుభ్రంచేసి ప్రజలు ఆరోగ్యవంతంగా జీవించడానికి తోడ్పడుతుంటే పట్టణ ప్రజలు మాత్రం వీరిపట్ల, వీరి వృత్తిపట్ల గౌరవం చూపడం లేదు. వీధులను ఊడ్చేవాళ్ళే కాకుండా, ట్రక్కు డ్రైవర్లు, సహాయకులు ఎంతోమంది కాంట్రాక్టర్ కింద పని చేస్తారు. వీళ్ళు సేకరించిన చెత్తనంత చిన్న నివసిస్తున్న కాలనీకి కొంచెం దూరంలోనే పడేస్తారు.

- ◆ చిన్న ఎక్కడ పనిచేస్తుంది? ఆమెకు ఎవరు ఉద్యోగం ఇచ్చారు?
- ◆ కాలనీ శుభ్రంచేయడానికి వాళ్ళు ఏమేమి చేస్తారు?
- ◆ చిన్న, నజ్మా చేస్తున్న పనిని సమాజంలోని అందరూ గౌరవిస్తున్నారా?
- ◆ చిన్న ఒక కాలనీలో ఉంటూ వేరే కాలనీలో పనిచేస్తుంది. ఆ కాలనీకి స్టార్లైట్ కాలనీలో ఉన్న పౌరసౌకర్యాలలో గల తేడాని పోల్చండి.
- ◆ రెండు కాలనీలకూ మధ్య ఉన్న వ్యత్యాసాలపై మీ అభిప్రాయమేమిటి?
- ◆ మీరు ఊహించి రెండు కాలనీల పటాన్ని తయారు చేయండి.

దారి చూపిన తెనాలి మునిసిపాలిటీ

గుంటూరు జిల్లాలో గల తెనాలి పురపాలక సంఘం చెత్తను ఉపయోగించి వ్యాపారం ఎలా చేయాలో ప్రపంచానికి తెలియజేసింది. రోడ్డును శుభ్రంచేసే స్ట్రీలకు 'నగర దీపిక'లని, పురుషులకు 'స్ట్రీట్ డెకరేటర్స్' అని నామకారణం చేసింది. వాళ్ళు పట్టణాన్ని శుభ్రంగా ఉంచుతూ ఆదాయాన్ని సమకూరుస్తున్నారు.

చెత్తను ఉపయోగించడంలో తెనాలి పురపాలక సంఘం విజయగాధ అమోఘం, అద్వితీయం. ఇక్కడ ప్లాస్టిక్ కప్పులు, పాలథీన్ సంచులు నిషేధించారు. వీరు తడి చెత్తను, పొడి చెత్తను ప్రారంభంలోనే

వేరుచేస్తారు - అది వంటగదిది కావచ్చు లేదా పరిశ్రమలది కావచ్చు. వీధిలో ఉమ్మి వేయటం నిషిద్ధం. మురికి కాలువలు శుభ్రంగా ఉంటాయి. పరిశుభ్రం చేసే పనివారు 1400 ఇండ్లనుంచి చెత్తను ఆటో రిక్షాలలో/సైకిళ్లలో కేటాయించిన ఒక సమయంలో సేకరిస్తారు. ఎంతో ఓర్పుతో సమావేశాలు జరిపి చెత్తను వేరు చేసి రెండు బకెట్లలో వేసేలా ప్రజలందరికీ అవగాహన కల్పించి ఆ నిబంధనకు అందరు కట్టుబడి ఉండేలా చేశారు.

పునఃవినియోగం చేసే పొడి వస్తువులు కిలో మూడు రూపాయలకు ఫ్రైవేట్వారికి అమ్ముతారు. తడి చెత్తని ఎరువుగా వాడతారు. వంద టన్నుల చెత్త సేకరిస్తే, 40 టన్నులను పునఃవినియోగం కోసం అమ్ముడం ద్వారా తెనాలి మున్సిపాలిటీకి ఒక సంవత్సరానికి రూ. 15 లక్షల ఆదాయం వస్తుంది. ఈ కార్యక్రమాలవల్ల తెనాలి మునిసిపాలిటీ ఎన్నో పురస్కారాలు గెలుచుకుంది.

కీలక పదాలు

స్వపరిపాలన
పురపాలక సంఘం
పురపాలక కార్పొరేషన్
సబ్ కాంట్రాక్టింగ్
జీవ సంబంధ వ్యర్థ పదార్థాలు



14.6 తెనాలి వీధులలో నగర దీపికలు పని చేస్తున్నారు. వాళ్ళు చేతికొడుగులు లేకుండా పనిచేయడం సబబా?

మీ అభ్యసనాన్ని మెరుగుపరుచుకోండి!

1. మీ ప్రాంతంలో చెత్తను ఎలా సేకరిస్తారు? దాన్ని ఏం చేస్తారు?
2. పురపాలకసంఘం కల్పిస్తున్న ఏ ఏ పౌర సౌకర్యాలను గ్రామపంచాయితీ కల్పించటం లేదు?
3. మీ పట్టణంలో / నగరంలో గత రెండు సంవత్సరాలలో పురపాలక సంఘం చేస్తున్న పనుల జాబితాను తయారుచేయండి.
4. పోచమ్మ ఉన్న వీధిలో కొళాయి నుంచి నీరు 30 నిమిషాలు కూడా రాదు. అందువల్ల చాలామంది బకెట్లు నింపుకోడానికి వరుసలో నిలుచుంటారు. ఆమె సమస్య పరిష్కారం కావటానికి మీరు పోచమ్మకు ఏవిధమైన సలహా ఇస్తారు?
5. జేవియర్ వీధి దీపాలు బాగు చేస్తాడు. ఆయన పురపాలక సంఘపు విద్యుత్ కాంట్రాక్టర్ దగ్గర ఉద్యోగం చేస్తాడు. జేవియర్ పనిచేసేటప్పుడు విద్యుత్ షాక్ వల్ల గాయమయింది. చేయి బాగా కాలిపోయింది. ఆయన రెండు నెలల వరకు పని చేయకుండా విశ్రాంతి తీసుకున్నాడు. ఆయనకు ఈ రెండు నెలలకు వేతనాలు ఇవ్వలేదు. అంతే కాకుండా కాంట్రాక్టర్ ఆయన్ని ఉద్యోగంలోనుంచి తీసివేశాడు. జేవియర్ కు మీరు ఏం సలహా ఇస్తారు?
6. పురపాలక సంఘం పౌరసౌకర్యాలు తక్కువ ధరలకే కల్పించాలి అని కొందరు భావిస్తారు. పురపాలక సంఘంలో పనిచేసే వాళ్ళందరికీ హుందాతనంతోకూడిన పనిచేసే పరిస్థితులు (working conditions) ఉండాలని మరి కొందరు అంటారు. ఈ అంశాలమీద మీ ఆలోచన ఏమిటి? మీ వాదనలు ఏమిటి?
7. పేద ప్రజలకు సహాయం చేయడానికి కార్పొరేషన్ ఎలాంటి సేవలు అందిస్తుంది?
8. గ్రామాన్ని పట్టణం నుండి వేరుచేసే అంశాలు ఏమిటి?
9. మీకు పట్టణాలలో, గ్రామాలలో బాగా ఇష్టమైనవి ఏవి?
10. మీ ప్రాంతంలోని స్థానిక స్వపరిపాలన సంస్థ పనితీరుపై వ్యాఖ్యానించుము.

ప్రాజెక్ట్ పని:

1. మున్సిపాలిటీలు ప్రజలకు కల్పిస్తున్న ప్రజా సౌకర్యాలను బస్ స్టాండ్, ఆసుపత్రి, పాఠశాల, సంత, మరుగుదొడ్లు, మొదలైనవి సందర్శించి ఒక నివేదికను తయారు చేయండి. వీటిపై ఒక పోస్టరు రూపొందించండి.
2. ఇద్దరు మున్సిపాలిటీ కార్మికులతో మాట్లాడి వారి రోజు వారి కార్యక్రమాలను వారు ఎదుర్కొంటున్న సమస్యలను చార్ట్ పై రాసి తరగతి గదిలో ప్రదర్శించండి.
3. వార్తా పత్రికలలో పురపాలక సంఘాల గురించి వచ్చిన వార్తలను ఒక వారం పాటు సేకరించి ఆ వార్తల సారాంశాన్ని తయారు చేయండి.